

Regional Marathi Text Bulletin, Chhatrapati Sambhajinagar

Date: 09 June 2024

Time 01.00 to 01.05 PM

Language Marathi

आकाशवाणी छत्रपती संभाजीनगर

प्रादेशिक बातम्या

दिनांक ०९ जून २०२४ दुपारी १.०० वा.

केंद्रीय मंत्रिमंडळाचा आज नवी दिल्लीत शपथविधी होत आहे. राष्ट्रपती भवनाच्या प्रांगणात सायंकाळी भाजपचे ज्येष्ठ नेते नरेंद्र मोदी पंतप्रधानपदाची तिसऱ्यांदा शपथ घेतील. या शपथविधी सोहळ्यापूर्वी नरेंद्र मोदी यांनी आज सकाळी राजघाट इथ महात्मा गांधी, सदैव अटल इथ माजी पंतप्रधान अटल बिहारी वाजपेयी यांच्या स्मृती स्थळांवर जाऊन श्रद्धांजली वाहिली. तसचं राष्ट्रीय समर स्मारक इथ अभिवादन केलं.

दरम्यान, पंतप्रधानांच्या निवासस्थानी सायंकाळी होणाऱ्या शपथविधी सोहळ्यात मंत्रीपदाची शपथ देण्यात येणाऱ्या सहकाऱ्यांना नरेंद्र मोदी यांनी पंतप्रधानांच्या निवासस्थानी दुपारी चहापानासाठी बोलावण्यात आल्याचं वृत्त आहे.

शपथविधी सोहळ्याचं थेट वार्ताकन आकाशवाणीवरून संध्याकाळी पावणे ७ वाजल्यापासून केलं जाणार आहे, त्यामुळे संध्याकाळी ७ वाजता प्रसारित होणारं प्रादेशिक बातमीपत्र आज संध्याकाळी साडे ६ वाजता प्रसारित केलं जाईल.

भारतीय तंत्रज्ञान संस्था आयआयटी प्रवेशासाठी घेतली जाणाऱ्या जेईई अॅडव्हान्स परीक्षेचा निकाल आज सकाळी जाहीर झाला आहे. दिल्लीच्या वेद लाहोटीनं ३६० पैकी ३५५ गुण मिळवून देशात अव्वल स्थान पटकावला. मुंबईच्या द्विजा धर्मेशकुमार पटेल या विद्यार्थिनीनं ३३२ गुण मिळवून मुलींमध्ये प्रथम क्रमांक मिळवला. ही परीक्षा २६ मे रोजी घेण्यात आली. या परीक्षेत ४८ हजार २४८ उमेदवार पात्र ठरले असून, त्यात सात हजार ९६४ महिला उमेदवार आहेत. विद्यार्थ्यांना संस्थेच्या अधिकृत संकेतस्थळावर निकाल पाहता येईल.

बीड जिल्ह्यात सामाजिक माध्यमांवर आक्षेपार्ह पोस्ट टाकल्याच्या विरोधात आज सकल मराठा समाजाच्यावतीनं पोलीस अधीक्षक कार्यालयावर मोर्चा काढण्यात आला. मराठा आरक्षण आंदोलन कर्ते मनोज जरांगे पाटील यांच्या विरोधात जिल्हाभरात आक्षेपार्ह शब्दांचा प्रयोग करून सामाजिक माध्यमांवरून तेढ निर्माण केले जात असल्याचं निदर्शनास आले. या प्रकरणी चौकशी करावी या प्रमुख मागणीचं निवेदन सकल मराठा समाजाच्या वतीनं यावेळी पोलीस अधीक्षकांना देण्यात आलं.

अहमदनगर येथील सुप्रसिध्द नेत्रतज्ज्ञ आणि सामाजिक कार्यकर्त्या डॉ. सुधा कांकरिया यांना राष्ट्रीय दृष्टीहीन संघाच्या वतीनं देण्यात येणारा डॉ. हेलन केलर पुरस्कार आळंदी इथं प्रदान करण्यात आला. सामाजिक कार्यकर्त्या आणि यशोगानच्या संचालिका प्राची गुरजर यांच्या हस्ते जागृती अंध मुलींच्या शाळेतील सभागृहात हा पुरस्कार प्रदान सोहळा पार पडला. मानपत्र, सन्मान चिन्ह आणि अकरा हजार रूपये असं या पुरस्काराचं स्वरूप आहे.

कोल्हापूर जिल्ह्यात दोन दिवसांपासून मुसळधार पाऊस सुरू आहे. कागल तालुक्यात जोरदार पावसामुळे बाळेघोल जवळच्या आंबेओहोळ ओढ्याला पूर आला आहे. तसंच, जिल्ह्याच्या पश्चिम घाटात मुसळधार पाऊस सुरू असून गगनबावडा, भुदरगड, शाहूवाडी, चंदगड, करवीर, हातकणंगले तालुक्यात जोरदार पावसानं हजेरी लावली आहे.

बीड जिल्ह्यात यंदा सरासरीपेक्षा अधिक पावसाची शक्यता हवामान खात्यानं वर्तवली आहे. जिल्ह्यात १ जूनपासून वार्षिक सरासरीच्या १० पूर्णांक सहा टक्के इतक्या पावसाची नोंद झाली असून, गेवराई तालुक्यात सर्वाधिक ८८ मिलीमीटर पावसाची नोंद झाली आहे. चांगला पाऊस पडत असल्यामुळे शेतीच्या कामांना वेग आला असल्याचं आमच्या वार्ताहरानं कळवलं आहे.

आज थोर क्रांतीकारक भगवान बिरसा मुंडा यांची पुण्यतिथी आहे. बिरसा मुंडा हे जल, जंगल, जमिनीच्या रक्षणासाठी इंग्रजांविरुद्ध बंड पुकारणारे, आदिवासींना संघटित करून, समाजक्रांतीची ज्वाला पेटवणारे, थोर क्रांतीकारक होते. मुख्यमंत्री

एकनाथ शिंदे आणि उपमुख्यमंत्री देवेन्द्र फडणवीस यांनी भगवान बिरसा मुंडा यांना पुण्यतिथीदिनानिमित्त अभिवादन केलं आहे.

राज्याचे कृषिमंत्री धनंजय मुंडे यांनी काल खरीप हंगामाच्या नियोजनाचा आढावा घेतला. त्यावेळी त्यांनी शेतकऱ्यांसाठी 'कृषी तक्रार व्हाट्सप हेल्पलाईन क्रमांक' जारी करण्याचे निर्देश दिले, त्याप्रमाणे कृषी विभागाकडून ९८२२४४६६५५ हा व्हाट्सप क्रमांक जारी करण्यात आला आहे. शेतकऱ्यांनी आपल्या तक्रारी दुकानाचे नाव, ठिकाण, यांसह उपलब्ध असलेला पुरावा, वरील व्हाट्सप क्रमांकावर पाठवावा. प्रत्येक तक्रारीची तातडीने दखल घेऊन, त्यावर कारवाई केली जाईल, अशी माहिती धनंजय मुंडे यांनी दिली. गेल्या वर्षी देखील हा उपक्रम राबवण्यात आला होता.

टी ट्वेंटी क्रिकेट विश्वचषक स्पर्धेत पारंपारिक प्रतिस्पर्धी भारत आणि पाकिस्तान या संघात आज सामना होणार आहे. या सामन्याला भारतीय वेळेनुसार न्यूयॉर्क इथं रात्री आठ वाजता प्रारंभ होईल.
